



Kitba ta' Vincent Zammit

## Devozzjonijiet *fit-Toroq Żebbuġin*




Fit-toroq taghna l-Maltin niltaqghu ma' numru konsiderevoli ta' statwi u niceċ li juru lil kulhadd wiehed mill-karattri nazzjonali taghna, dak Nisrani. Hafna mid-djar illum ghandhom l-ismijiet partikulari taghhom. Uhud minn dawn l-ismijiet juru wkoll id-devozzjoni tal-familja li tkun tgħix f'dik id-dar. Izda dawn l-ismijiet huma xi haġa li wiehed jista' jgħidilha reċenti, u m'hemmx tradizzjoni ta' mijiet ta' snin għaliha. Fit-toroq taghna naraw ukoll hafna knejjes ta' kull daqs. Barra li jkun hemm il-knisja parrokkjali, niltaqghu ukoll ma' knejjes ohra li whud minnhom għadhom jiffunzjonaw sal-ġurnata ta' llum. Izda barra minn hekk hemm ukoll hafna niceċ u statwi li niltaqghu magħhom mal-faċċati ta' djar, palazzi, u anke fl-imsierah ta' l-ibliet u l-irhula taghna.

F'Haż-Żebbuġ niltaqghu ma' numru konsiderevoli ta' dawn id-devozzjonijiet. Kemm fit-toroq, mal-faċċati ta' djar, u anke whud mill-istess ismijiet tad-djar għandhom dan il-karatteristika partikolari. Il-hsieb wara din il-kitba hija li nagħtu harsa hafifa lejn whud minn dawn in-niceċ u statwi li nsibu f'Haż-Żebbuġ<sup>1</sup>.

Wiehed jista' jqassam dawn in-niceċ fi tliet partijiet. Hemm dawk li huma ddedikati lil Sidna Ġesù Kristu, taht titlu jew iehor. Imbagħad hemm it-taqsim ta' niceċ li huma mpogġija taht id-diversi titli li ahna l-Maltin nafu lill-Madonna. Naturalment l-ahhar parti hija dik fejn naraw diversi qaddisin imfakkra f'dawn n-niceċ.

Il-qima lejn Sidna Ġesù Kristu nsibuha f'seba' niceċ. Hemm tnejn li qegħdin juru lill-*Ecce Homo* u tnejn il-Qalb ta' Ġesù. Imbagħad hemm wahda kull wiehed li qegħdin juru lil Ġesù Redentur, Ġesù Salvatur u SS. Trinità u l-Erwieħ. Minn dawn id-devozzjonijiet nindunaw ukoll li hemm dawk li wiehed jista' jgħidilhom li huma antiki, u l-ohrajn li narawhom mibdiya fi żminijiet aktar reċenti.

Riġward id-devozzjoni lejn il-Madonna wiehed jistenna li jkun hemm numru konsiderevoli minhabba l-pożizzjoni tal-Madonna fid-devozzjonijiet lokali kif ukoll dawk Insara. B'kollox niltaqghu ma' 30 nicċa. Bhala devozzjonijiet hemm 9 differenti, u wiehed jara wkoll li



dawn huma l-aktar li wiehed jista' jghid li huma popolari. Hemm tmienja li juru l-Madonna tal-Karmnu, erba' li juru lil Santa Marija, jew inkella t-Tlugh tal-Madonna fis-Sema, u ghaxra li juru l-Kuncizzjoni.

Jekk imbaghad niġu għall-qaddisin naraw li dawn kollha qeghdin juru qaddisin irġiel. B'kollox hemm tnejn u erbghin wahda, u l-aktar żewġ qaddisin popolari huma bla dubju ta' xejn San Filippu u San Ġużepp. Hemm ghaxar niceċ/statwi għal kull qaddis. Sitta ohra qeghdin juru lil Santu Rokku, qaddis li jidher li ghandu rabta partikolari ma' dan ir-rahhal. Forsi, wahda mill-aktar niceċ li hija tipika ta' dan il-qaddis, u anke ta' rhula Maltin hija dik li hemm eżattament faċcata tal-knisja ddedikata lill-istess qaddis.

<sup>1</sup> Studju interessanti dwar dan is-sugġett huwa ta' Tony Terribile *Niceċ u Statwi fit-Toroq Maltin*, PIN 2000.

